

(ഡി) വള്ളിക്കുന്ന് മണ്ഡലത്തിലെ മത്സ്യത്തൊഴിലാളികൾക്ക് മേൽസൂചിപ്പിച്ച മേഖലകളിൽ നൽകേണ്ട ആനുകൂല്യങ്ങളിൽ നിലവിൽ വീഴ്ച വരുത്തിയിട്ടുണ്ടോയെന്ന് വ്യക്തമാക്കാമോ?

ഇല്ല.

മത്സ്യത്തൊഴിലാളികൾക്ക് സൗജന്യ റേഷൻ

257 (563) ശ്രീ. അനൂപ് ജേക്കബ്: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) 2021-22 സാമ്പത്തിക വർഷത്തിൽ ട്രോളിംഗ് നിരോധന സമയത്ത് മത്സ്യത്തൊഴിലാളികൾക്ക് സൗജന്യ റേഷൻ വിതരണം ചെയ്തിട്ടുണ്ടോ; ഉണ്ടെങ്കിൽ എത്ര കുടുംബങ്ങൾക്ക് ഇതിന്റെ പ്രയോജനം ലഭിച്ചെന്ന് വ്യക്തമാക്കാമോ; ഓരോ കുടുംബത്തിനും ലഭ്യമാക്കിയ റേഷന്റെ അളവ് എത്രയെന്ന് വിശദമാക്കാമോ?

9 തീരദേശ ജില്ലകളിലെയും സിവിൽ സപ്ലൈസിന്റെ ജില്ലാ ഓഫീസുകളിലേയ്ക്ക് ഫിഷറീസിന്റെ അതാതു ജില്ലാ ഓഫീസുകളിൽ നിന്ന് സൗജന്യ റേഷൻ അർഹരായവരുടെ ലിസ്റ്റ് നൽകിയിട്ടുണ്ട്. ട്രോൾ ബാൻ അവസാനിച്ചതിനുശേഷം മാത്രമേ എത്ര കുടുംബങ്ങൾ റേഷൻ വാങ്ങിയിട്ടുണ്ടെന്നും ഓരോ കുടുംബത്തിനും ലഭ്യമാക്കിയ റേഷന്റെ അളവും ലഭിക്കുകയുള്ളൂ.

(ബി) പ്രസ്തുത അൻപത് ദിവസ കാലയളവിൽ റേഷൻ വിതരണത്തിനായി എത്ര തുക ചെലവഴിച്ചിട്ടുണ്ടെന്നും ബഡ്ജറ്റിൽ എത്ര തുക വകയിരുത്തിയിട്ടുണ്ടെന്നും വിശദമാക്കാമോ?

2021-22 സാമ്പത്തിക വർഷത്തിലെ ട്രോൾ ബാൻ അവസാനിച്ചുകഴിഞ്ഞതിനുശേഷം മാത്രമേ ജില്ലയിൽ നിന്നും സൗജന്യ റേഷൻ വിതരണത്തിന് ചെലവായ തുകയുടെ കണക്ക് ലഭിക്കുകയുള്ളൂ. അതിനു ശേഷം മാത്രമേ ടി വർഷം എത്ര തുക സൗജന്യ റേഷൻ വിതരണത്തിന് ചെലവഴിച്ചുവെന്ന് കണക്കാക്കാൻ കഴിയുകയുള്ളൂ. 2021-2022 സാമ്പത്തിക വർഷത്തിൽ സൗജന്യ റേഷൻ വിതരണം ചെയ്യുന്നതിനായി 5 ലക്ഷം രൂപ ബഡ്ജറ്റിൽ വകയിരുത്തിയിട്ടുണ്ട്.

(സി) റേഷൻ വിഹിതം ലഭിക്കാത്തത് സംബന്ധിച്ച് വ്യക്തികളോ, ജനപ്രതിനിധികളോ, സംഘടനകളോ പരാതി നൽകിയിട്ടുണ്ടോയെന്ന് വിശദമാക്കാമോ?

നിലവിൽ ശ്രദ്ധയിൽപ്പെട്ടിട്ടില്ല.

ഉൾനാടൻ മത്സ്യത്തൊഴിലാളികൾക്കുള്ള ക്ഷേമപദ്ധതികൾ

258 (564) ശ്രീ. തോമസ് കെ. തോമസ്: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഉൾനാടൻ മത്സ്യത്തൊഴിലാളികൾക്കായുള്ള ക്ഷേമപദ്ധതികൾ എന്തെല്ലാമെന്ന് വ്യക്തമാക്കുമോ?

സംസ്ഥാനത്ത് ഉൾനാടൻ മത്സ്യത്തൊഴിലാളികൾക്കായുള്ള ക്ഷേമ പദ്ധതികളുടെ വിശദാംശം അനുബന്ധമായി ചേർത്തിരിക്കുന്നു.*

(ബി) ഇവരുടെ വരുമാന വർദ്ധനവിന് കൂടുതൽ പദ്ധതികൾ നടപ്പാക്കുമോ; എങ്കിൽ വിശദാംശം ലഭ്യമാക്കുമോ?

തീരദേശം, ഉൾനാടൻ എന്ന വേർതിരിവില്ലാതെ മത്സ്യത്തൊഴിലാളികളുടെ സാമൂഹിക-സാമ്പത്തിക ഉന്നമനത്തിനുള്ള പദ്ധതികൾ നടപ്പിലാക്കിവരുന്നുണ്ട്. പൊതു ജലാശയങ്ങളിലെ മത്സ്യലഭ്യത വർദ്ധിപ്പിക്കുന്നതിനായി വർഷംതോറും പൊതുജലാശയങ്ങളിൽ മത്സ്യക്കുഞ്ഞുങ്ങളെ നിക്ഷേപിക്കുന്ന പരിപാടി നടപ്പിലാക്കി വരുന്നു. തന്മൂലം ഉൾനാടൻ മത്സ്യത്തൊഴിലാളികൾക്ക് മത്സ്യലഭ്യതയും വരുമാന വർദ്ധനവും ഉണ്ടാകും. കൂടാതെ അശാസ്ത്രീയമായ മത്സ്യബന്ധന രീതികൾ നിയന്ത്രിച്ച് ഉൾനാടൻ ജലാശയങ്ങളിലെ മത്സ്യസമ്പത്ത് വർദ്ധിപ്പിക്കുന്നതിനുള്ള നടപടികൾ സ്വീകരിക്കുന്നു. എല്ലാ ജില്ലകളിലും ഉൾനാടൻ ജലാശയങ്ങളിലെ പട്രോളിംഗ് ശക്തമാക്കിയിട്ടുണ്ട്. ഇവയെല്ലാം തന്നെ ഉൾനാടൻ മത്സ്യത്തൊഴിലാളികളുടെ വരുമാന വർദ്ധനവിന് സഹായകരമാണ്.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.